

VARIA ATQUE BREVIORA

Dwar l-użu ta' "minn" — Meta *minn* tigi qabel kelma li tibda b'vokali, *minn* tiqsar *f'mn*. Hekk ngħidu u niktbu: *Mn'Alla, mn'issa*. Iżda, imbagħad insemmgħu: *Minn erbgħa* u mhux *mn'erbgħa* bħal: *Minn ħamsa*. Hekk ukoll *Minn ismu, minn iehor*.

Meta l-kelma tibda b'konsonanti, *minn* tibqa' u ma tiqsarx *f'mn*. Hekk ngħidu: *Minn ħajt għal iehor, minn dar għal oħra*. Hekk ukoll ngħidu: *Minn hemm u minn hawn*. *Hemm* tidher għalhekk li tibda b'konsonanti, għalkemm l-ittra *h* ma tinħassx. Il-Għarbi għandu l-kelma *hinna, hinak, hunak* fejn l-*n* Għarbija fil-Malti saret *m*: *hemm, hemmhekk*.

ISMIJET TA' GHODOD

Ismijiet ta' Ghodod, mingħajr il-preformativa *m* tal-ismijiet "mimmati". Dawn għandhom it-tieni konsonanti mtennija:— *Xummiema, sunnara, karraba, serrieq, barraxa, dukkara, ħannieqa, żum-mara, sellum, seffud, dussies, tuqqala, barraxa*.

ISMIJET TAL-GĦENEB

Fil-Malti nsibu li l-bdiewa u dawk li jaghsru l-għeneb għall-inbid, ix-xorta tal-għenba jsibuha bil-laqam. Dawn huma magħrufin minn bosta snin ilu, minn qabel li d-dielja tagħna kienet mardet u nqerdu hafna uċuh ta' dwieli bil-*Philoxera* fl-1919 u l-1920, meta mbagħad it-trobbija tad-dwieli, wara xi snin, reġgħet hadet ir-ruħ bit-tilqim fuq il-mixtliet taż-żarġuna Amerikana.

Fil-qedem il-koltivazzjoni tad-dwieli kienet l-iktar f'Hal Qormi, — kif jixhed ismu mill-kelma Għarbija *Kormi*, li tfisser post mimli dwieli — kif ukoll f'Haż-Żabbar u fuq it-tliegħi tan-naħa tal-kampanja tal-punent tal-Gżira. Il-għenba Maltija hi ja ta' bosta kwalità; biċċa minnha bhala frott tal-mejda, u oħrajn għall-għesir tal-inbid. L-ismijiet li bihom huwa mlaqqam l-għeneb huma bosta, iżda l-iżjed magħrufa sa mill-qedem, huma dawn, u jidhru iktarx taħt l-isem generiku ta' dwieli ta' razza ewropea; 36 minnhom, fost xi 120 huma xtieli ta' varjetajiet ta' razza Maltija. L-isem, xi mindaqqiet juri l-post fejn jinsabu l-iktar jew trawmu l-ewwel darba, jew il-bidwi li rawwamhom, jew il-forma tal-għenba jew il-pajjiż minn fejn ix-xitla nġiebet għat-tnissil.

Ismijiet l-iktar magħrufa tal-għeneb fil-Gzejjer ta' Malta:—

<i>Insolja bajda u ħadra Maltija</i>	<i>Ġurbiena (Għall-Inbid)</i>
<i>Muskatell abjad</i>	<i>Beżżula Sewda</i>
<i>Insolja Franciża</i>	<i>Ananas</i>
<i>Insolja Sewda Maltija —</i>	<i>Nigru gross</i>
<i>Buttuni di gallu</i>	<i>Zaqq in-Naghġa</i>
<i>Miġnuma Sewda</i>	<i>Tan-Naħal</i>
<i>Miġnuma Bajda</i>	<i>Passulina Bajda</i>
<i>Serqusan Iswed</i>	<i>Passulina ta' Ġerusalem</i>
<i>Katallan Abjad</i>	<i>Inċellata Bajda</i>
<i>Grinjola (Imtaħleb)</i>	

(Darb'oħra nagħtu oħrajn b'xi dettalji dwar ix-xorta tagħhom, b'tifsir jekk ix-xorta ta' għeneb hux għall-ikel jew għall-għesir tal-inbid).